

Il-Fanal tal-Ġurdan

150 sena mindu tlesta

Jirakkonta Francesco Pio Attard

Il-gżira Ghawdxija hi mzejna b'ghadd ġmielu ta' ġawhar storiċi li jfakkruna ftit fil-ġrajjet glorjużi u inqas glorjużi ta' pajjiżna. Mill-Preistorja sa żmien l-Ingliżi, dawk li żaru lil pajjiżna dejjem hallew it-tifikiriet tagħhom f'binjiet imxerrdin mal-gżira. Eżempji klassiċi huma t-tempji megalitiċi, l-oqbra ta' żmien l-Gharab u n-Normanni, ix-xeltrijiet ta' żmien il-Gwerra l-Kbira, u nistgħu nibqgħu sejrin.

Tifkira arkeoloġika ta' żmien l-Ingliżi f'Malta li tispikka fost l-ohrajn ghas-sbuhija u l-utilità tagħha (l-użu tagħha ma spicċax) hi bla dubju ta' xejn il-Fanal tal-Ġurdan, fil-limiti ta' l-Ghasri. Min hu midhla tal-kampanja Ghawdxija, speċjalment dik lejn il-punent tal-gżira, jghidilna mill-ewwel li din il-binja tinsab bejn Wied il-Mielah u Wied l-Ghasri (fil-punent taż-Żebbuġ u t-tramuntana ta' l-Gharb). Niftakarni nterraq lejn dawn in-naħat ma' tal-Museum, fil-passiġġata tal-Hadd filghaxija; dejjem kien jimpressjonani dan il-bini imponenti u sabih, fuq ir-riħ tal-baħar u hames mija u sitta u tletin pied 'il fuq mil-livell tiegħu, fuq l-gholja tal-Ġurdan li minnha ha ismu.

Hafna hasbu li l-isem *Ġurdan* oriġina minn de Gaudan (jew de Jourdeim), il-kunjom tal-kavallier li fl-1667 jinghad li bena hemm fanal bhala ġhajnuna għall-baħhara. Imma huwa hafna iżjed probabbli li dan l-isem ġej mix-xmara famuża tal-Ġurdan, għax fl-immaginazzjoni tagħhom hafna qabblu din l-gholja Ghawdxija max-xmara tal-Palestina, minhabba l-ghejjun li kienu johorgu minnha. Inqisu li din ir-raġuni hi aktar plawsibbli anki għax l-isem *Ta' Ġurdan* diġà nsibuh b'riferenza għal dawk l-inħawi f'dokument nutarili ta' l-1549, iktar minn mitt sena qabel ma kien jghix l-imsemmi kavallier Fra Henry de Gaudan.

Il-bini tal-Fanal tal-Ġurdan fuq il-kosta tal-majjistral ta' Ghawdex kellu l-ghan prinċipali li jservi ta' gwida għall-baħhara fil-viċin. Kien fi żmien il-gvernatur Richard More O'Ferrall (1847-51) li nibtet u ssahhet l-idea li jinbena dan il-fanal. Saru għalhekk l-istudji neċessarji u giet ukoll imhejjija pjanta tal-fanal minn J. S. Tucker, disinjatur ta' l-Ammiraljat f'Malta. Imma kellu jkun is-suċċessur ta' More O'Ferrall, il-gvernatur Sir Willian Reid, li ftit iktar minn sena wara li ha f'idejh it-tmexxija tal-gzejjer, qieghed il-pedamenti tal-fanal fl-ewwel jiem ta' Ġunju 1852. Ix-xogħol mexa b'ritmu mgħaġġel. Ma naqas ix-xkiel tul il-proċess tal-bini, bħalma kienet id-diffikultà tal-ġarr ta' ġebel kbir lejn l-gholja wieqfa tal-Ġurdan. Minkejja li l-ispiza kienet għolja, sa Marzu 1853 ix-xogħol kien lest. Filfatt fil-15 ta' dak ix-xahar, mela mija u hamsin sena ilu, il-Gvernatur inawgura dawl proviżorju li kien provdut permezz ta' lanterna kbira taż-żejt li d-dawl tagħha kien jidher kull ftit sekondi bid-dawrien ta' riflettur. Fl-1855 hadet post dan id-dawl sistema ġdida ta' tlieta u għoxrin lampa tal-pitrolju b'numru ta' mirja



Il-Fanal tal-Ġurdan kif kien 60 sena ilu

jduru magħhom. Il-fanal, disgħa u sittin pied għoli, ġie inawgurat uffiċjalment mill-gvernatur Sir William Reid, nhar il-11 ta' Ottubru 1857. Il-proġett kollu ġie jiswa erba' darbiet iktar minn kemm kien stmat, jiġifieri Lm818.43c4. Din is-somma kienet tkopri wkoll il-kwartier ta' l-għassiesa mibni fl-1854, flimkien mal-mekkanizmu tad-dawl miġjub minn Londra.

Minn dakinhar, il-fanal dejjem inżamm fl-aħjar kundizzjoni, u kien biss fl-1962 li l-Gvern Ingliż warrab

ghall-ġenb il-lampi tal-pitrolju. F'dik is-sena sar tiġdid shih tal-lanterna mill-kumpanija Franciża *Barbier Bernard et Turenne* (Pariġi), fejn twaħhal apparat aktar modern li jaħdem bl-elettriku. Illum id-dawl, li f'iljieli ċari jista' jidher minn hamsin kilometru 'l bogħod, huwa pprovdut minn lampa wahda kbira u fissa b'sistema ta' mija u prijmi kbar li jiniflettu d-dawl huma u jduru.

Meta kont għadni iżghar, mill-pjazza ta' Pinu kont nitghaxxaq nistenna d-dawl tal-Fanal tal-Ġurdan



Il-Fanal tal-Ġurdan kif inhu illum

jegħmiżli kull ftit hin, huwa u jdur id-dawra malinkonika tiegħu. Fit-tiftixa tiegħi għal din l-informazzjoni, sirt naf li kull seba' sekondi u nofs il-*flash* abjad tal-Fanal tal-Ġurdan jitfa' dawl b'intensità ta' 895,000 xemgħa (li jdum 0.344 ta' sekonda). Hemm ukoll sistema kkumplikata ta' sigurtà, li tiggarrantixxi li d-dawl qatt ma jaqta' mill-Fanal tal-Ġurdan, lanqas f'ċirkustanzi diffiċli bħal ħsarat u qtugh ta' kurrent. Kien fl-1963 li ġiet inawgurata din is-sistema l-ġdida. Kien biss fit-tliet snin tat-Tieni Gwerra Dinjija li d-dawl mill-fanal intefa', u dan minhabba l-esiġenzi tal-*blackout*. F'Ġunju 1994 sar apparat iehor ġdid u awtomatiku fil-lanterna. "Ironikament", jinnota Toni Calleja, kittieb ta' l-istorja dwar l-Għasri, "l-apparat il-ġdid qieghed jagħti ferm anqas dawl minn dak li kien hemm qablu!".

Il-Fanal tal-Ġurdan m'huwiex biss rikonoxxut minna l-Maltin u l-Għawdxin, u mill-baħħara li jaraw fih is-sieheb fil-mixi tagħhom. Insibuh bħala punt ta' riferenza fil-mapep kollha ta' navigazzjoni bil-baħar jew bl-ajru, u spiss kien l-ispirazzjoni ta' poeti, kemm lokali u kemm barranin, bħalma kien it-Taljan Gabriele d'Annunzio. Fl-1900 intuża bħala punt astronomiku wahdieni f'esperiment li sar biex jistabbilixxi l-pożizzjoni ġeografika tal-gżejjer Maltin. Illum jintuża wkoll mill-*Public Broadcasting Services*, mill-Forzi Armati ta' Malta u mid-Dipartiment tal-Fizika fi hdan l-Università ta' Malta. Għalhekk il-fanal illum qed jaqdi iżjed mill-iskop originali tiegħu. Filfatt attwalment qed jintuża wkoll fi proġett internazzjonali – *l-Atmospheric Pollution Research Project* – imniedi fl-1996 bl-ghan li jkejje l-preżenza ta' l-ożonu fl-atmosfera.

Il-Fanal tal-Ġurdan, b'izjed minn mija u hamsin sena ta' storja, hu tassew *landmark* fil-gżira tagħna. Mhux biss id-dawl tiegħu kien u għadu l-wens tal-baħħara, imma d-dehra tiegħu b'dawlu jgħammex l-inħawi għadha tqanqal l-immaginazzjoni ta' hafna, kif kienet tagħmel f'qalb dak it-tifel ċkejken li kien jistennieh jegħmiżlu ha jnessih il-kruha tad-dlam li fl-iljieli jsewwed il-punent tal-gżira Ghawdxija.

Biblijografija

Bezzina, Joe, *Il-Fanal tal-Ġurdan*, (studju dokumentat miġjub f'islienna mill-Ingliz minn Frank Galea), f'*Il-Korpus – Lehen mill-Parroċca ta' l-Għasri*, 16 (1997).

Calleja, Toni, *Il-Għasri*, f'*Il-Korpus – Lehen mill-Parroċca ta' l-Għasri*, 16 (1997).

Home Decorations

- * Specialising in Gypsum wall partitions
- * Gypsum Board Soffit and all kinds of tiles
- * PVC Wall Panelling
- * Interior Painting

For Free Home Estimates
Call **Frank Azzopardi**
on 2156 5241 or 9982 9195

BOGI AUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073